

दिन— गुरुवार

दिनांक—17 / 05 / 2012

प्रसार भारती
(भारतीय प्रसारण निगम)
प्रादेशिक समाचार एकांश
आकाशवाणी, पटना

प्रसारण:—शाम 7.30 बजे से।

अवधि:—10 मिनट

01. छिटपूट घटनाओं को छोड़कर नगर निकाय का चुनाव शांतिपूर्ण सम्पन्न। इकसठ प्रतिशत हुआ मतदान।
02. मतों की गिनती उन्नीस मई को की जायेगी।
03. भोजपुरी भाषा को संविधान की आठवीं अनुसूची में शामिल किए जाने की मांग आज लोकसभा में उठी।
04. और, प्रदेश में गया आज सर्वाधिक गर्म रहा। अधिकतम तापमान चौवालीस दशमलव नौ डिग्री सेल्सियस दर्ज किया गया।

छिटपूट घटनाओं को छोड़कर प्रदेश में आज नगर निकाय का चुनाव शांतिपूर्वक सम्पन्न हो गया। जिन इलाकों में मतदान सम्पन्न हुआ है वहां वोटों की गिनती उन्नीस मई शनिवार को की जायेगी। राज्य निर्वाचन आयुक्त एच.सी. सिरोही ने पटना में संवाददाताओं से बातचीत करते हुए कहा कि राज्य के सात नगर निगमों, बत्तीस नगर परिषदों और सड़सठ नगर पंचायतों में लगभग एकसठ प्रतिशत मतदाताओं ने अपने मताधिकार का प्रयोग किया। सबसे अधिक मतदान का प्रतिशत पूर्णिया में रहा जबकि पटना में सबसे कम सैंतालीस प्रतिशत मतदान रिकार्ड किया गया। मतदान के दौरान सात उम्मीदवार समेत आठ सौ छियासी लोगों को गिरफ्तार किया गया और सैंतीस हजार आठ सौ रुपये की नकद राशि जब्त की गयी। नालंदा जिले के सिलाव नगर पंचायत के बूथ संख्या छह पर पीठासीन पदाधिकारी अजय प्रसाद को अनियमितता के आरोप में गिरफ्तार किया गया। मुजफ्फरपुर जिला टाउन थाना में डिप्टी मेयर नसीम अहमद उनके भाई और समर्थकों द्वारा ईवीएम मशीन क्षतिग्रस्त करने के कारण उन्हें गिरफ्तार किया गया। हमारे संवाददाताओं ने खबर दी है कि गर्मी के बावजूद मतदाताओं ने बढ़चढ़कर नगर निकाय चुनाव में मतदान किया। छिटपूट घटना के बीच मतदान शांतिपूर्वक सम्पन्न हो गया। पटना के कुछ मतदान केन्द्रों पर हंगामा हुआ। कंकड़बाग के वार्ड नम्बर तैंतीस के एक बूथ पर दो प्रत्याशियों के समर्थक आपस में भीड़े जबकि वार्ड नम्बर चौँतीस के बूथ नम्बर दस पर धीमी गति से चल रहे

मतदान पर मतदाताओं ने हंगामा किया। वहीं वार्ड नम्बर सताईस के मतदान केन्द्र संख्या दस पर मतदान बाधित करने के आरोप में दो लोगों को गिरफ्तार किया गया। छज्जुबाग के पास वोट के बदले रूपये बांटने का मामला सामने आया। उधर, भागलपुर से हमारे संवाददाता ने खबर दी है कि वार्ड तैंतीस और वार्ड नम्बर दो के सभी बूथों पर मतदान रद्द कर दिया गया है। जिलाधिकारी नर्मदेश्वर लाल ने बताया कि मतदाता सूची में गड़बड़ी और विधि व्यवस्था की बिगड़ती स्थिति को देखते हुए नगर निगम क्षेत्र के बारह बूथों पर पुर्नमतदान की अनुशंसा की गयी है। गया से हमारे संवाददाता ने बताया है कि तेज गर्मी के बावजूद मतदान केन्द्रों पर महिलाओं और पुरुषों ने कतारबद्ध होकर अपने मताधिकार का प्रयोग किया। जमुई से हमारे संवाददाता ने खबर दी है कि जमुई में छियासठ और झाझा में बत्तीस प्रतिशत मतदान हुआ। इस दौरान एकतीस लोगों को गिरफ्तार किया गया। भाजपा के पूर्व जिलाध्यक्ष और बीस सूत्री के उपाध्यक्ष प्रकाश भगत को हिरासत में लिए जाने का विरोध उनके समर्थकों ने सड़क जामकर किया। रोहतास में पैसठ प्रतिशत मतदान हुआ और मतदान के प्रभावित करने के आरोप में चौवन लोगों को हिरासत में लिया गया। मुजफ्फरपुर में उप मेयर निशाउद्दीन ने ईवीएम मशीन को तोड़ डाला पुलिस ने इस मामले में उप मेयर सहित दस लोगों को गिरफ्तार किया। वहीं वार्ड नम्बर ग्यारह के बूथ संख्या तीन और पांच को रद्द कर दिया गया। कैमूर में सड़सठ प्रतिशत मतदान हुआ जबकि पचपन लोगों को गिरफ्तार किया गया। शिवहर में साठ प्रतिशत मतदाताओं ने अपने मताधिकार का प्रयोग किया। एहतियात के तौर पर ग्यारह लोगों को हिरासत में लिया गया। मधेपुरा में पैसठ प्रतिशत मतदान हुआ और एकतीस लोगों को गिरफ्तार किया गया। दरभंगा में संतावन प्रतिशत मतदान हुआ और मतदान में बाधा पहुंचाने के आरोप में पैतीस लोगों को हिरासत में लिया गया। पूर्णिया बहत्तर, शेखपुरा में बासठ से पैसठ, पश्चिम चम्पारण में सत्तर, किशनगंज में बासठ, शिवहर में साठ, मधुबनी में पचपन से साठ, छपरा में पचपन से साठ, लखीसराय में पचपन प्रतिशत मतदान हुआ है। सहरसा और, पूर्वी चम्पारण सहित अन्य जिलों से हमारे संवाददाताओं ने खबर दी है कि नगर निकाय चुनाव शांतिपूर्ण ढंग से सम्पन्न हो गया।

नगर निकाय चुनाव के दूसरे चरण में पटना नगर निगम के वार्ड संख्या उनचालीस और जिले के बाढ़, खगौल, दानापुर, मोकामा, मसौढ़ी और फुलवारीशरीफ नगर परिषद में बाईस मई को चुनाव होगा इसी दिन फतुहां, मनेर और बख्तियारपुर के नगर पंचायत में भी मतदान होगा। इसके अलावा सिवान नगर परिषद के वार्ड संख्या दस, फारबीसगंज नगर

पंचायत के वार्ड संख्या पन्द्रह और समस्तीपुर नगर परिषद के वार्ड संख्या पन्द्रह में भी बाईस मई को वोट डाले जायेंगे।

भोजपुरी भाषा को संविधान की आठवीं अनुसूचि में शामिल किए जाने की मांग एक बार फिर लोकसभा में आज उठी। सरकार ने आश्वासन दिया कि संसद के मॉनसून सत्र में इस बारे में निर्णय की घोषणा की जायेगी। गृह मंत्री पी. चिदम्बरम ने सदस्यों की भावनाओं से सहमति जताते हुए आश्वासन दिया कि सरकार को भोजपुरी भाषा सहित विभिन्न भाषाओं को संविधान की आठवीं अनुसूचि में शामिल करने के बारे में बनी समिति की रिपोर्ट मिल गयी है और सदन को जल्द ही इस बारे में सूचित कर दिया जायेगा।

केन्द्र प्रायोजित महात्मा गांधी राष्ट्रीय रोजगार गारंटी योजना मनरेगा से खेतीबारी समाप्त होने के आरोपों को खारिज करते हुए केन्द्र सरकार ने कहा है कि वास्तव में मनरेगा में बाईस ऐसे कार्यों को जोड़ा गया है जो कृषि से जुड़े हुए हैं। लोकसभा में एक प्रश्न के जवाब में ग्रामीण विकास मंत्री जयराम रमेश ने कहा कि मनरेगा के कारण मजदूरों की कमी और कृषि के प्रभावित होने के बारे में हमें सांसदों और कई संगठनों से ज्ञापन प्राप्त हुए हैं लेकिन हमने पाया कि यह सही नहीं है। उन्होंने कहा कि वास्तव में मनरेगा के तहत सत्तर प्रतिशत रोजगार ऑफ सीजन में प्रदान किये जाते हैं। उन्होंने कहा कि बिहार, छत्तीसगढ़, मध्य प्रदेश, केरल, उत्तर प्रदेश जैसे राज्यों की सिफारिश के आधार पर मनरेगा की अनुसूचि एक में तीस नये कार्यों को जोड़ा गया है जिसमें से बाईस कार्य कृषि से संबंधित हैं।

केन्द्र सरकार ने कार्टून विवाद के बाद एनसीईआरटी की राजनीति शास्त्र की स्कूली पाठ्य पुस्तकों की समीक्षा के लिए एक समिति का गठन किया है। एनसीईआरटी की अधिसूचना के अनुसार समिति में सामाजिक विज्ञान की पृष्ठभूमि के पांच सदस्य होंगे। भारतीय समाज विज्ञान शोध परिषद के अध्यक्ष एस.के. थुरॉट समिति के अध्यक्ष होंगे। समिति नौवीं से बारहवीं कक्षा की सामाजिक विज्ञान और राजनीति शास्त्र की पुस्तकों की समीक्षा कर या पता लगाकर एक महीने में रिपोर्ट देगी कि शैक्षिक रूप से उनके लिए क्या अनुचित है। एनसीईआरटी की पाठ्य पुस्तक में बाबा साहब भीम राम अम्बेदकर के कार्टून पर विवाद के बाद मानव संसाधन विकास मंत्री कपिल सिब्बल ने संसद में इस समिति के गठन की घोषणा की थी।

प्रदेश में लू चलने से लोगों को काफी मुश्किलों का सामना करना पड़ रहा है। वहीं दिन के तापमान में बढ़ोतरी हो रही है। आज राजधानी पटना का अधिकतम तापमान तैंतालीस दशमलव तीन डिग्री सेल्सियस दर्ज किया गया जबकि गया में अधिकतम तापमान चौवालीस दशमलव नौ, भागलपुर तैंतालीस दशमलव चार और पूर्णिया में छत्तीस डिग्री सेल्सियस दर्ज किया गया।

अरवल जिले के कुर्था प्रखंड के सुरा गांव स्थित नवसृजित प्राथमिक विद्यालय के छात्रो ने घटिया मध्यान भोजन दिये जाने का विरोध करते हुए जमकर हंगांमा किया। बाद में विरोध में छात्रों ने कुर्था, टेकारी मुख्यमार्ग लगभग तीन घण्टे तक जाम कर दिया। बाद में प्रशासन के हस्तक्षेप पर जाम हटाया गया।

बेगूसरय के गढ़पुरा थाना क्षेत्र स्थित एक पेट्रोल पम्प से कल देर रात अपराधियों ने एक लाख पचपन हजार रुपये लूट लिय। लूट के दौरान कर्मचारियों के साथ मारपीट भी की।

मधुबनी जिले के भगवानपुर गांव के पास एक अनियंत्रित वाहन के एक दुकान में घुस जाने से एक व्यक्ति की मौत हो गयी जबकि नौ अन्य घायल हो गये।

रोहतास जिले के कोचस गांव के पास एक सड़क दुर्घटना में एक व्यक्ति की मौत हो गयी जबकि गोपालगंज जिले के जिगनाढाला गांव के पास एक वाहन के पलट जाने से एक दम्पत्ति की मौत हो गयी।

खगड़िया जिले के हरदिया गांव से पुलिस ने एक माह पूर्व फरार कैदी रविन्द्र पासवान को गिरफ्तार कर लिया है।

अंत में मुख्य समाचार एक बार फिर.....

01. छिटपूट घटनाओं को छोड़कर नगर निकाय का चुनाव शांतिपूर्ण सम्पन्न। इकसठ प्रतिशत हुआ मतदान।
02. मतों की गिनती उन्नीस मई को की जायेगी।

03. भोजपुरी भाषा को संविधान की आठवीं अनुसूची में शामिल किए जाने की मांग आज लोकसभा में उठी।
04. और, प्रदेश में गया आज सर्वाधिक गर्म रहा। अधिकतम तापमान चौवालीस दशमलव नौ डिग्री सेल्सियस दर्ज किया गया।
